

رہبر معظم انقلاب اسلامی حضرت آیت اللہ العظمیٰ خامنہ ای کا حجاج بیت اللہ الحرام کے نام پیغام - 9 / Jan / 2006

بسم اللہ الرحمن الرحیم
 قَالَ اللَّهُ تَعَالَى: 'فَإِذَا قُضِيَتْ مَنَاسِكُكُمْ فَاذْكُرُوا اللَّهَ كَذِكْرِكُمْ آبَائِكُمْ أَوْ أَشَدَّ ذِكْرًا' -
 مسلمان بھائیو اور بھینو!

حج کے ایام امید و بشارت کے دن ہیں۔ ایک طرف خانہ توحید کے مسافروں کے درمیان یکجہتی کی شان و شوکت، دلوں میں امید پیدا کرتی ہے اور دوسری طرف ذکر الہی کی برکت سے دل و جان کو ملنے والی طراوت باب رحمت کھلنے کی خوشخبری دیتی ہے۔ حجاج، حج کے رمز و اسرار سے لبریز مناسک ادا کرنے کے بعد جو خود ذکر الہی اور خشوع و خضوع سے پر ہیں ایک بار پھر ذکر خدا کے لئے بلائے جاتے ہیں، یہ تاکید اس وجہ سے ہے کہ یاد الہی افسردہ دلوں کو جلا دیتی ہے اور ان میں ایمان و امید کی روشنی پیدا کرتی ہے، اور دل جب پر امید اور باایمان ہوتا ہے تو، انسان کو زندگی کے پیچیدہ راستوں کو طے کرنے اور مادی و روحانی کمال کی بلندیوں تک پہنچنے کی قدرت و طاقت عطا کرتا ہے۔ حج کی معنویت و روحانیت اسی ذکر الہی میں ہے جو روح کی مانند حج کے ایک ایک عمل میں پوشیدہ ہے۔ یہ مبارک سرچشمہ زمانہ حج کے بعد بھی پھوٹتا رہے اور اس کے ثمرات جاری رہیں۔ انسان زندگی کے مختلف میدانوں میں اپنی غفلت کا شکار ہے۔ جہاں بھی غفلت ہے وہاں اخلاقی تباہی، فکری کجروی اور نفسیاتی ہزیمت بھی ہے اور یہی تباہیاں انسان کی شخصیت کے اضمحلال کے علاوہ، قوموں کی شکست اور تہذیبوں کے بکھرنے کا باعث ہوتی ہیں غفلت کو دور کرنے کے لئے اسلام کی ایک بڑی تدبیر حج ہے۔ حج کا بین الاقوامی ہونا یہ پیغام دیتا ہے کہ امت مسلمہ اپنے اجتماعی تشخص میں بھی ہر مسلمان کی انفرادی ذمہ داری سے ہٹ کر خود سے غفلت کو دور کرنے کی ذمہ دار ہے عبادتیں اور مناسک حج یہ موقع فراہم کرتے ہیں کہ ہم لذت پسندی، ہوا و ہوس اور آرام طلبی سے اپنی غافلانہ وابستگی اور اسیری سے خود کو آزاد کریں۔ احرام طواف، نماز اور سعی و وقوف جیسے اعمال ہمیں یاد خدا سے سرشار اور حریم الہی سے قریب کرتے ہیں اور ہمارے اندر خدا سے انس کی لذت پیدا کرتے ہیں۔ دوسری جانب اس بے مثال اجتماع کا رعب و جلال، ہمیں عظیم امت مسلمہ کی حقیقت سے آشنا کرتا ہے جو قوم و نسل اور رنگ و لسان کے تفرقوں سے بلند و بالا ہے۔ یہ متحد و ہمابنگ اجتماع، یہ زبانیں جو سب کی سب ایک ہی کلمے کا ورد کر رہی ہیں، یہ جسم و دل جو ایک ہی قبلے کی جانب رخ کئے ہوئے ہیں، یہ انسان جو دسیوں ممالک اور ملتوں کی نمائندگی کر رہے ہیں سب ایک ہی اکائی اور ایک عظیم مجموعے سے متعلق ہیں اور وہ امت مسلمہ ہے۔ حقیقت یہ ہے کہ امت مسلمہ غفلت کے ایک طویل دور سے گزری ہے، آج کی سائنسی اور عملی پسماندگی اور سیاست و صنعت اور اقتصاد کے میدانوں میں پسماندگی ان غفلتوں کا تلخ ماحصل ہے اور اس وقت دنیا میں جو حیرت انگیز تبدیلی آئی ہے، یا آرہی ہے اس کے ذریعے امت مسلمہ کو چاہیے کہ اپنی ماضی کی غفلتوں کی تلافی کرے اور خوش قسمتی سے موجودہ دور کے بعض مسائل اس تلافی کی تحریک کے آغاز کی نوید دیتے ہیں اس میں کوئی شک نہیں کہ سامراجی دنیا، مسلمانوں کی بیداری، اتحاد اسلامی اور علم و دانش اور سیاست و ایجادات کے میدانوں میں ہماری قوم کی پیشرفت کو اپنے عالمی غلبہ و تسلط کے لئے سب سے بڑا مانع شمار کرتی ہے، اور پوری طاقت کے ساتھ اس سے ہر سر پیکار ہے۔ ہم مسلمان قوموں کے سامنے سامراج اور جدید سامراج کے دور کے تجربے موجود ہیں۔ آج جدید سامراج کے دور میں ہمیں ان تجربوں سے درس حاصل کرنا چاہیے اور ایک بار پھر طویل عرصے تک کے لئے دشمن کو اپنی تقدیر پر مسلط ہونے کی اجازت نہ دیں، ان تلخ و تاریک زمانوں میں مغربی سامراجی طاقتوں نے مسلمان قوموں اور ملکوں کو کمزور کرنے کے لئے تمام فوجی، سیاسی، معاشی اور ثقافتی ہتھکنڈوں کو استعمال کیا۔ ان پر تفرقہ و اختلاف، جہالت اور غربت کو مسلط کر دیا۔ ہمارے بہت سے ثقافتی دانشوروں کی فرائض سے دوری اور بہت سی سیاسی شخصیتوں کی نفسی کمزوری، کابلی اور غفلت نے ان کی مدد کی، اور اس کا نتیجہ ہماری

دولت و ثروت کی لوٹ کھسوٹ ، توہین اور حتی ہمارے قومی تشخص کے انکار اور ہماری خود مختاری کی نابودی کی صورت میں نکلا ، امت مسلمہ روز بروز کمزور ہوئی اور تسلط پسند اور لالچی لٹیرے روز بروز مزید مضبوط ہوتے گئے ۔ اس وقت جب مجاہدین کی فداکاری اور دنیا اسلام کے بعض حصوں میں قائدین کی شجاعت و صداقت سے اسلامی بیداری نے اپنی لہروں کو وسعت دی اور نوجوانوں ، دانشوروں اور عوام کو بہت سے اسلامی ملکوں کو میدان میں اتارا اور بہت سے مسلمان حکام اور سیاستدانوں کے سامنے تسلط پسندوں کی غدار شبیہ آشکار ہو گئی ہے ، عالمی سامراج کے سرغنے ایک بار پھر دنیائے اسلام پر اپنا تسلط مضبوط کرنے اور اسے جاری رکھنے کے لئے جدید ہتھکنڈوں کی فکر میں ہیں ، جمہوریت کی حمایت اور انسانی حقوق کا نعرہ ان ہتھکنڈوں میں سے ایک ہے ۔ آج بڑا شیطان امریکہ جو خود انسانی حقوق پامال کرنے اور عالمی سطح پر ظلم و بربریت کی اصلی جڑ ہے وہ انسانی حقوق کی حمایت کا علمبردار بنا ہوا ہے اور مشرق وسطیٰ کی اقوام کو جمہوریت کی دعوت دے رہا ہے ۔ امریکہ کے نقطہ نگاہ سے ان ممالک میں جمہوریت سے مراد یہ ہے کہ ایسے پٹھو اور کٹھ پتلی عناصر جو سازش ، رشوت ، غلط طریقوں اور پروپیگنڈوں کے ذریعے ظاہراً عوامی اور دراصل امریکی انتخابات کے بل بوتے پر بر سر اقتدار آئیں جو ناپاک سامراجی عزائم کی تکمیل کے لئے امریکہ کا آلہ کار بن سکیں ۔ ان مقاصد میں سر فہرست اسلام پسندی کی لہروں کو ختم کرنا اور ایک بار پھر اعلیٰ اسلامی اقدار کو پس منظر میں ڈالنا ہے ۔ امریکہ اور دیگر سامراجی طاقتیں آج اسلامی بیداری کی تحریک کو روکنے اور اس کو کچلنے کے لئے ایڑی چوٹی کا زور لگا رہی ہیں ۔ مسلم اقوام کو چاہیے کہ وہ آج پوری طرح آگاہ و ہوشیار رہیں ۔ علمائے کرام اور مذہبی رہنماؤں ، روشن خیال دانشوروں ، ادیبوں اور شاعروں ، فن کاروں ، نوجوانوں اور معاشرے کے ممتاز افراد پر فرض ہے کہ سب مل کر ہوشیاری اور ہر وقت اقدام کے ذریعے عالمی لٹیرے امریکہ کو اس بات کی اجازت نہ دیں کہ وہ عالم اسلام میں سامراجی تسلط کے ایک نئے دور کا آغاز کرے ۔ ان قابض طاقتوں کی جمہوریت پسندی کے نعرے قابل قبول نہیں ہیں جو برسوں تک ایشیا ، افریقہ اور براعظم امریکہ میں ظالم و جابر حکومتوں کی حامی رہی ہیں ۔ ان لوگوں کی طرف سے تشدد اور دہشت گردی کے خلاف جد و جہد کے دعوے نفرت انگیز ہیں جو خود صیہونی دہشت گردی کا پرچار کرتے ہیں اور عراق و افغانستان میں پر تشدد خونی واقعات کے مرتکب ہو رہے ہیں ۔ ان شیطانوں کی طرف سے شہری حقوق کی حمایت ایک نفرت انگیز فریب کے سوا کچھ نہیں جنہوں نے فلسطین کے مظلوم عوام پر شیریں خون آشام دہشت گرد کے جرائم کی تعریف و تمجید کے ساتھ ساتھ اس کی حوصلہ افزائی کی ہے ۔ گوانتانامو بے اور ابو غریب سمیت یورپ کی خفیہ جیلوں میں جرائم کے مرتکب ہونے والوں ، عراقی و فلسطینی قوموں کی تحقیر کرنے والوں اور افغانستان و عراق میں اسلام کے نام پر مسلمانوں کے خون بہانے کو جائز سمجھنے والے گروہوں کی تربیت کرنے والوں کو یہ حق نہیں پہنچتا کہ وہ انسانی حقوق کی بات کریں ۔ امریکہ و برطانیہ کی حکومتوں کو یہ حق حاصل نہیں ہے کہ وہ اپنے آپ کو شہری حقوق کی محافظ قرار دیں ، کیوں کہ وہ مظلوموں قوموں کو اذیت و آزار پہنچانے اور ان کا خون سڑکوں پر بہانے کو جائز سمجھتی ہیں ، حتیٰ وہ اپنے ہی شہریوں کی بغیر کسی عدالتی حکم کے ٹیلیفون کال سننے کو جائز سمجھتی ہیں ۔ وہ حکومتیں جنہوں نے ایٹمی اور کیمیاوی ہتھیار تیار اور استعمال کرنے کے ذریعے عصر حاضر کی تاریخ میں ایک سیاہ باب رقم کیا ہے وہ جوہری ٹیکنالوجی کے عدم پھیلاؤ کی علمبردار نہیں بن سکتیں ۔

مسلمان بہنو اور بھائیو ! آج دنیا خاص طور پر عالم اسلام ایک حساس دور سے گزر رہا ہے ، ایک طرف سے بیداری کی لہر نے عالم اسلام کو اپنی لپیٹ میں لے رکھا ہے اور دوسری طرف سے امریکہ اور دیگر مستکبروں کے مکروہ چہروں سے فریب و ریا کے پردے اتر گئے ہیں ، ادھر عالم اسلام کے بعض مقامات پر اسلامی تشخص اور اس کی کھوئی ہوئی شان و شوکت کی بازیابی کے لئے تحریک اٹھ رہی ہے اور جمہوری اسلامی ایران کی عظیم اسلامی حکومت کے دور میں آزاد اور مقامی طور پر سائنسی علوم و ٹیکنالوجی کے مثبت اور مفید نتائج و ثمرات حاصل ہونے لگے ہیں جو ذاتی اور سیاسی اعتماد اور معاشرتی میدان میں بدلتے ہوئے حالات کا نتیجہ ہیں اور اس کے جلوے سائنس اور تعمیر و ترقی کے میدانوں میں بھی نظر آنے لگے ہیں ۔ دوسری طرف دشمنوں کی سیاسی و عسکری صفوں میں ضعف و اضمحلال پیدا ہوا ہے آج ایک طرف سے عراق ، دوسری طرف سے فلسطین و لبنان میں

طاقت کے بلند بانگ دعوؤں کے باوجود امریکہ اور صیہونیوں کی ناتوانی کا نظارہ کیا جاسکتا ہے۔ امریکہ کی مشرق وسطیٰ کی پالیسی میں ابتدا ہی میں بڑی رکاوٹیں پیدا ہو گئی ہیں اور اس پالیسی میں ان کی ناکامی، ان کے نظر یہ پردازوں کے خلاف ایک حربے میں تبدیل ہو گئی ہے۔

آج وقت آگیا ہے کہ مسلم قومیں اور حکومتیں حالات کو اپنے قابو میں لاکر ایک عظیم کام کا آغاز کریں۔ مظلوم فلسطینی قوم کی مدد، عراق کی آگاہ قوم کی حمایت اور شام و لبنان اور علاقے کے دیگر ممالک کے استحکام کی حفاظت ایک اجتماعی فریضہ ہے۔ اس سلسلے میں ممتاز سیاسی، دینی اور ثقافتی شخصیات، اکابرین قوم، نوجوانوں اور دانشوروں کی ذمہ داریاں دوسرے طبقات سے زیادہ بھاری ہیں۔ اسلامی فرقوں کے درمیان وحدت و یک جہتی اور فرقہ وارانہ و قومی اختلافات سے پرہیز ان ممتاز افراد کا نصب العین ہونا چاہیے۔ سائنسی پیشرفت، سیاسی ترقی اور ثقافتی جد و جہد اور ان بنیادی میدانوں میں تمام قوتوں کو بروئے کار لانا ان کی دعوت کی بنیاد ہونا چاہیے، عالم اسلام کو عوامی اقتدار اور انسانی حقوق کے لئے مغرب کے بار بار پامال ہونے والے غلط نسخے کی ضرورت نہیں ہے۔ عوامی اقتدار اسلامی تعلیمات کا حصہ ہے اور انسانی حقوق اعلیٰ ترین اسلامی پیغام میں شامل ہیں۔ علم کو اس کے جاننے والوں سے جہاں سے اور جس سے ممکن ہو سیکھنا چاہیے، لیکن عالم اسلام کو ہمت کی کمر باندھنا پڑے گا کہ وہ ہمیشہ طالب علم نہ رہے بلکہ اپنی صلاحیتوں کو بروئے کار لاتے ہوئے نئی ایجادات، سائنسی تخلیق اور انکشافات کے لئے سعی و کوشش کرے۔ مغربی اقدار جو مغربی ملکوں میں اخلاقی گراؤٹ، نفسانی خواہشات اور تشدد کی ترویج نیز ہم جنس پرستی اور اسی طرح کی دیگر برائیوں کو قانونی شکل دینے پر منتج ہوئے ہیں، قابل تقلید اور مثالی اقدار کے حامل نہیں ہیں۔ اسلام اپنے اعلیٰ اقدار کے ساتھ، انسانوں کی فلاح و نجات کا اعلیٰ سرچشمہ ہے اور قوموں کے ممتاز لوگوں پر ان اقدار کو لوٹانے اور ان کو فروغ دینے کی عظیم ذمہ داری عائد ہوتی ہے۔ اندھی اور وحشیانہ دہشت گردی جسے آج عراق پر قابض طاقتیں اسلام اور مسلمانوں پر حملے کا وسیلہ بنائے ہوئے ہیں اور جو اس اسلامی ملک پر فوجی قبضہ جاری رکھنے کا بہانہ ہے اسلامی تعلیمات کی رو سے قابل مذمت ہے۔ ان مجرمانہ واقعات کے اصل ملزم امریکی فوجی اور امریکہ اور اسرائیل کے ادارے ہیں، عراق میں حکومت کی تشکیل کے عمل پر اثر انداز ہونا ان کے ان اہم ناپاک منصوبوں میں سے ایک ہے۔

مسلمان بھائیو اور بھینو !

اللہ پر توکل قرآن مجید کے حتمی یقینی وعدے پر اعتماد اور اسلامی اتحاد میں استحکام میں ہی امت مسلمہ کے تمام بڑے مقاصد کی ضمانت ہے اور فریضہ حج ذکر اللہ کے کارساز اور مالا مال سرمائے کے ساتھ اور اس کے مناسک میں مسلمانوں کا عظیم اجتماع اس وسیع تحریک کا نقطہ آغاز اور پہلا قدم ہوگا اور اس فریضے میں استکبار اور کفر کے سرغنوں سے قول و فعل کے ذریعے بیزاری نمونہ عمل اور اس راہ میں پہلا قدم ہوگا۔ ہم آپ حجاج کے لئے نیک خواہشات کے خواہاں اور تمام مسلمانوں کے لئے امام زمانہ حضرت امام مہدی (عج) کی دعاء کے طالب ہیں

والسلام علیکم ورحمۃ اللہ

سید علی خامنہ ای